

# НАРОДНАЯ СПРАВА

Выходзіць два разы ў тыдзень.

<p>Адрэс Рэдакцыі і Адміністрацыі: Вільня, Віленская вул. 12—6. (Wileńska 12, m. 6). Рэдакцыя адчынена ад 12 да 2 гадз. штодня, апрача святачных дзён. Адміністр. ад 9 да 3.</p>	<p>Падпіска на адзін месяц з дастаўкай да хаты 1 эл.50 гр. Для заграўніцы ўдвая даражэй. Перамена адрэса 30 гр. Няпрынятыя ў друк рукапісы назад не вяртаюцца. Аплата надрукованага залежыць ад Рэдакцыі.</p>	<p>Цана абвестак: перад тэкстам 25 грош., сярод тэксту 20 грошы і на 4 стр. 15 гр. за радок пятагу ў 1 шпальту.</p>
--	---	---

№ 7 Вільня, Серада, 11-га жніўня 1926 г. Год I.

## На адзіным шляху.

Адзіны сялянска-работніцкі фронт у Заходняй Беларусі—гэта ўжо не адно толькі добрае пажаданьне: гэта—здзейсьнены факт.

А здзейсьненне гэтага факту пачалося і адбываецца ў улоньні Беларускае Сялянска-Работніцкае Грамады.

Ад самага свайго заснаваньня Грамада кінула кліч, каб да такога аб'яднаньня працоўнае вёскі і работніцкага места ісьці ня шляхам тварэньня асобна сялянскіх і асобна работніцкіх арганізацыяў, якія толькі недзе на арганізацыйных „вярхох“лучыліся-бы між сабой, а, наадварот, шляхам тварэньня адзінае сялянска-работніцкае партыі, якая-бы лучыла сялян і работнікаў у іх супольнай штодзённай барацьбе за правы працоўных масаў Беларусі. І жыцьцё паказуе, што іменна гэты другі шлях—шлях Грамады—аказаўся правільным.

Будзем судзіць аб гэтым—па выніках працы Грамады.

На заклік Грамады да супольнае партыйнае арганізацыі працоўных вёскі і места адгукнуліся аднолькава гарача і сяляне і работнікі. За два месяцы працы тысячы сялян афіцыйна ўвайшлі ў склад партыі. Тое-ж

сталася ў месце. Горадня, Беласток, Бярэсьце, Пінск—найвялікшыя работніцкія цэнтры Заходняе Беларусі—з энтузіязмам прывіталі выступленьні на вечых паслоў Грамады. Там жа ўжо пазакладаны гурткі Грамады, якія далі значную лічбу сяброў партыі. А цяпер вось мусім тут адзначыць той гарачы прыём, які сустрэла нядзельнае веча Беларускае Сялянска-Работніцкае Грамады сярод работнікаў сталіцы Заходняе Беларусі—Вільні.

Нядзельны мітынг у салі „Гэліос“, на якім першы раз публічна выступіў перад работнікамі Вільні павадыр Беларускае Сялянска-Работніцкае Грамады пасол Б. Тарашкевіч, найлепш паказуе, што грунт дзеля працы партыі, якая сваім лёзунгам абвясціла адзінства сялянскага і работніцкага вызвольнага руху, у Вільні існуе. — Сяля, дзе адбываўся мітынг, была перапоўнена, як ніколі. Прыйшлі ня толькі беларусы: прыйшлі работнікі ўсіх нацыянальнасьцяў, засьведчыўшы публічна, што ў барацьбе за вызваленьне працоўных—усе работнікі браты! А ход мітынгу паказаў, што віленскія работнікі, як паляці, так і жыды, роўна адчуваюць крыўды працоўных беларусаў места й вёскі і гатовы супольна з імі змагацца за волю.

Ідэя адзінства сялян і работнікаў знайшла бліскучае выяўленьне і на віленскім грунцы.

## Беларускі сьцяг на Віленскай цытадэлі.

Вільня, сэрца беларускага адраджэньскага руху, ня глядзячы на варажыя адносіны да беларусаў з боку тутэйшае польскае буржуазіі, ужо даўно паказала, што на „нізох“насяленьня гэтага места беларушчына сустракае гарачы вотклік. І ня дзіва: то-ж вялізарная большасьць тутэйшых работнікаў—ці то самі зьяўляюцца выхаджэнцамі з беларускае вёскі, ці—сыны гэтых выхаджэнцаў. І ўжо ў рэвалюцыйным 1905 годзе пачэснае месца ў кіраўніцтве работніцкім рухам у Вільні і Нова-Вялейцы заняла Беларускае Сацыялістычная Грамада, каля якое гуртуюцца выдатнейшыя спаміж работніцкіх дзеячоў. А хто з віленскіх работнікаў, дажыўшых ад таго часу да нашых дзён, не памятае выступленьняў нашае дзеячкі і паэтки „Цёткі“ (Алэйзіі з Пашкевічаў Кайрысвай), якая так захоплівала масы сваімі прамовамі на вечых, сваімі парываючымі вершамі?..

У часе нямецкае акупацыі Беларускае Сацыял-Дэмакратычная Работніцкая Група зьбірае ў сваіх радох найлепшых байцоў за работніцкую справу ў м. Вільні. І на работніцкіх мітынгх, і ў агульнаработніцкіх арганізацыях праз увесь час панаваньня акупантаў голас беларускіх работнікаў іграе тут вельмі важную ролю.

Пад Польшчай нейкі час ня было чуто аб беларускім работніцкім руху ў Вільні. Але апошнія гадзі паказалі, што рух гэты існуе, толькі загнаны ў падполье. Існуе, бо аб ім гавораць чысьленьня судовых працэсаў, гавораць такія праўды, як учасьце беларускіх работнікаў у маёвых дэманстрацыях, як вывешваньне ў дзень 1-га мая беларускіх сьцягаў на вежы Замковае Гары і на вуліцах места....

Нядзельны мітынг яшчэ раз сьвярджае, што ў Вільні, галоўнай цытадэлі работніцкага руху Заходняе Беларусі, ёсьць даволі мейсца дзеля беларускае працы і беларускага сялянска-работніцкага сьцягу! Дык няхай-жа праца Грамады на віленскім грунцы расцьвітае, няхай у сталічным месце нашага Краю голас беларускага сялянства гучыць на ўвесь сьвет разам з голасам усіх працоўных!..

## У справе беспадстаўнае канфіскацы.

Да лічбы найбольш баючых і руйнуючых крыўд, якія церпіць беларускае насяленьне ў Польшчы з боку ўлады, належыць перасьледаваньне беларускай прэсы. Гэтае бяскрыўнае „катаваньне духа“, гэтае затыканьне роту—руйнае нашае грамадзкае жыцьцё.

„Выпадкі“ забойства пасобных нумароў нячысьленых беларускіх газет—гэткія чысьленьня, што складаюцца ў пляновую сыстэму.

Што гэтая сыстэма ў нас спэцыяльна шалее, ня трэба хіба даводзіць.—Частыя канфіскацыі точных перадрукаў з легальных і несканфіскаваных польскіх часопісаў даволі ілюструюць той „вынятковы стан“, які існуе ў нас для беларускай прэсы... Другі раз падрад сканфіскаваны ў нас звычайны перадрук з № 12 варшаўскай „Трыбуны“. Але апошні раз, апрача таго, сканфіскавана і перадавіца пад загалоўкам „Абарона штодзённых інтарэсаў“. Гэтая канфіскака настолькі характарна, што варта на ёй спыніцца даўжэй.

Змест артыкулу—у тым, што ён вучыць беларускіх сялян і работнікаў, як трэба—зусім легальным шляхам—абараняць свае штодзённыя жыцьцёвыя інтарэсы. Артыкул кажа, што пра свае балячкі і крыўды сяляне і работнікі могуць пісаць у сваю газэту, якая падасьць аб гэтым да ведама ўсяго працоўнага сьвету, што гэтым узмацняецца сусьветная салідарнасьць усіх працоўных... Артыкул кажа, што ёсьць і іншы спосаб змагацца з пануючай у нас крыўдай, калі яе церпяць ад тых ці іншых органаў ўлады: гэта—пасольскія інтэрпэляцыі. Артыкул такжа вучыць, як трэба бараніць працоўным свае штодзённыя інтарэсы ў барацьбе з вызыскам і крыўдамі з боку іх клясавых, сацыяльных праціўнікаў.—Вось і ўсё.

Але можа артыкул радзіць незаконныя шляхі барацьбы, радзіць праціўленьне ўладзе, гвалты, ці бунты? Нічога падобнага: артыкул кліча толькі дружна арганізоўвацца ў партыйныя гурткі, а ў разе патрэбы—арганізавацца рэагаваць проці надумшчыцкаў і гвалтаў з боку уласьнікаў і адміністрацыі.

Урадавы Камісар на м. Вільню лічыць праступным з боку газэты, калі тая вучыць сваіх чытачоў—беларускіх сялян і работнікаў—бараніць законнымі шляхамі свае інтарэсы ў штодзённай арганізаванай барацьбе з тымі, хто вызыскае іх працу, хто надужывае сваіх уплываў і свайго багацьця, каб прыхіліць на свой бок нясумленых прадстаўнікоў дзяржаўнай ўлады на мяісодох. Дык няўжо-ж трэба з гэтага зрабіць вывад, што ўсе гэтыя надужыцьці зьяўляюцца „законнымі“ і „нармальнымі“?.. Выходзе, што пан віленскі Камісар Ураду, які лэўне-ж нічога ня мае проці

„абароны сваіх інтарэсаў“ рознага роду ўласьнікамі, хоць яны надужываюць сваіх палітычных уплываў на адміністрацыю,—уважае праступнай і недапусьцімай—абарону сваіх штодзённых інтарэсаў крыўджанымі з усіх бакоў сялянамі і работнікамі!

Пішам мы гэта не за тым, каб пераканаць самага п. віленскага Камісара, што ён у адносінах да нас паступае несправядліва і без законае падставы: на гэта надзеі няма ніякай. Ня больш надзеі і на тое, што на запраўды ж кампрамітуючую польскую дзяржаўнасьць дзельнасьць п. Камісара зьвернецца увагу „маральная санацыя“ ў Варшаве. Мы зварачаемся на гэтым месцы да павагі судовай ўлады ў Вільні, якая мае яшчэ зацьвердзіць нячуваную навет „на нашы стасункі“ канфіскацыю № 6 нашае газэты. Здавалася-б, што судовая ўлада неяк менш павінна быць „заангажавана“ ў сацыяльнай барацьбе, чым улада адміністрацыйная—прынамся ў асобе п. віленскага Камісара... Дык будзем спадзявацца, што віленскі суд, адкінуўшы вельмі неясныя і сумліўны матыў „абароны павагі ўлады“, ня стане ў справе канфіскацы на становішча п. Камісара ўраду, але—на становішча закону.

## У Польшчы.

### Пісудскі і сялянства.

Урад атрымаўшы паўнамоцтва зьмяняць існуючыя законы—паміма законадаўчых устаноў, мае паміж іншым зьмяніць і прыняты Соймам кулацкі закон аб „зямельнай рэформе“. Цікаўна, у якім напрамку мае быць зьменены закон, праведзены слаўнай памяці „коаліцыйнай“ драбнейшых абшарнікаў з пэпэсамі—проці інтарэсаў сялянства. Урад Баргля, як сьвярджае правая прэса, мае перад усім прысьпяшыць выкананьне „рэформы“, але датаго яшчэ мае... „зрабіць паўны ўступкі зямельным уласьнікам“. За гэта апошнія павінны будзь памагчы ўраду, стварыўшы прыватныя ўстановы, якія-б узялі на сябе абавязак выпушціць рад даручэньняў ураду—у зьвязку з выкананьнем рэформы, ды яшчэ расстараліся бы заграўнічную пазыку на гэтае выкананьне—пад гарантыю ўраду...

### Дадатак афіцэрам.

На паседжаньні рады міністраў пад старшынствам прэзыдэнта разглядалася дамаганьне ваен. міністра Пісудскага аб дадатках да пэнсіяў афіцэрам. Міністар фінансаў пратэставаў проці дадаткаў з пункту гледжаньня скарбу; да яго дум-

кі далучыўся, як піша „Наш Пшэглэнд“, і прэм. Бартэль. Аднак-ж, судзячы па вынікам паседжаньня рады міністраў, перамагло дамаганьне ваеннага міністра...

### Забастоўка ў Лодзі завастраецца.

„Robotnik“ (№ 216) паведамляе: „Магістрат і кіраўніцтва мястowych трамваяў занялі яўна правакацыйнае становішча супроць работнікаў. З аднаго боку яны адмаўляюцца даць адказ і мануруюць абцяжкамкі,—з другога даводзяць да вялічэзнага абурэньня пяцітысячную масу бастуючых абвесткамі аб скасаваньні ўмоў і прыёме новых, чужых работнікаў.

Пакіненны напачатку ў магістраце старажы—уклучаны цяпер у забастоўку.

На канфэрэнцыі ў ваяводзтве выявіліся факты наглага ашуканства з боку прадпрыемцаў. У свой час пад'ездныя чыгункі атрымалі дазвол на падвышэньне тарыфаў з варункам, што плата работнікам будзе таксама падвышана на 12 проц. Тарыфы падвысілі, але галадовыя зарабаткі асталіся бяз зьмены. А некаторыя прадукты ў Лодзі падаражэлі тымчасам на 10 проц.

У сувязі з спыньленьнем руху трамваяў,—вуліцы напоўнены аўтамабілямі. Здарыліся ўжо 5 аўтамабільных катастроф.

### Забастоўка ў Езэрне.

Забастоўка трывае ўжо 11-ты тыдзень. Паліцыя бяспраўна арыштовывае учасьнікаў яе. 20 асоб у сьледчым арышце. Шмат работнікаў уцякае з Езэрны ў блізкія лясы.

### Украінскі мітынг у Львове.

У Львове адбыўся шматлюдны мітынг, на якім аратары, кажучы аб зьдэках над украінскім народам у Польшчы, пагражалі, што зьвернуцца па дапамогу да сваіх закардонных братоў, якіх, як ведама,—удвая больш на сьвеце, чым палякоў. Паліцыя разганяла мітынг.

### Кара сьмерці.

Даразны суд у Луцку засудзіў селявіна Рыгора Закаштуя на кару сьмерці за тое, што той двойчы стрэліў з рэвальвэра ў паліцыянта Антона

Недзельскага, хочучы яго забіць. Ніводная з куць не папала.

Прэзыдэнт Рэспублікі адмовіўся памілаваць засуджанага, і прыгавор над Закаштуем споўнены 3 жніўня.

### Надужыцці ў тытуновай манополі.

Італьянскія фінансісты, фінансуючыя ў Польшчы тытувовую манополію, ня вельмі цэрамоніяцца з польскім урадам, ня кажучы ўжо аб спажывацях у Польшчы. Італьянскія фірмы дастаўляюць сыр'ё для манополі, як аказалася, дрэннае і не адпавядае падпісанай умове. Цэлымі сотнямі тысяч кілёграмаў пачала ўправа манополі бракаваць гэтае сыр'ё, якое раней прымала моўчкі...

## Заграніцай.

### Што робіцца ў ССРР?

За апошнія дні польская буржуазная прэса перапоўнена весткамі аб паважных разрухах у ССРР, пагражаючых быццам радавай уладзе.

Як падае варшаўскі „Głos Pracy“, радавае пасольства ў Польшчы афіцыйна пярэчыць гэтым весткам, называючы іх „плодам зласьлівае фантазіі“.

### Стан прамысловасці ў ССРР.

Радавыя газеты пішучы, што, паводле ўрадавых даных, сёлета вытворчы плян будзе выпавулены больш, чым на 100%, а раўнуе з 1924—25 г. дасць звыжку прадукцыі на 44—45%. Лічба занятых работнікаў павялічыцца на 28%, заробная плата ў чырвоных рублях—на 21%.

### Экскурсія англійскай моладзі ў Маскве.

У Маскву прыбыла група англійскіх студэнтаў работніцкага ўніверсітэту.

### Ізноў неспакой на Балканах.

Югаславынскі ўрад паведаміў Лігу, што для спынення акцыі баўгарскіх паўстанцаў у Македоніі ён павінен будзе паслаць свае войскі на тэрыторыю Баўгарыі. Дык паслы вялікіх дзяржаў зрабілі націск на... баўгарскі ўрад, каб „прыняць меры“! Трэба дадаць, што далучаньня да Сэрбіі землі—чыста баўгарскія, дык ніякай акцыі з-заграніцы там не патрэба: баўгары ў Сэрбіі ніколі не

пагодзіцца з сваім лёсам паднявольнае „меншасці“.

### Забастоўка вуглякопаў у Англіі.

На гэтым тыдні адбудзецца спецыяльнае паседжаньне Выканаўчага Камітэту прафэсійна-га саюзу вуглякопаў. Будучы разглядацца рэзультаты галасаваньня ў справе мэмарыялу канфэрэнцыі вуглякопаў.

Генэральны сакрэтэр вуглякопаў і правадыр забастоўкі—Кук, які нядаўна аб'яжджоў усе раны, сьвярджае, што настроі сярод работнікаў не ўгадовыя.

### Эканамічнае параўменьне між Францыяй і Нямецчынай.

Падпісаны тарговы дагавор між Францыяй і Нямецчынай. Дагавор мае часовы характар, пакуль будзе апрацавы дакладна—сталы.

### Француская валюта папраўляецца.

За час урадаваньня Пуанкарэ францускі франк падняўся ад 240 да 160 за фунт англійскі (каля 5 дэляраў). Так банкі падтрымліваюць урад аб'яднанай буржузіі, які мае зрабіць санацыю фінансаў—коштам працоўных.

### Узнаўленьне паўстанчай вайны ў Сірыі.

Паўстанчая вайна ў Сірыі ізноў усілалася. Паўстанцы добра азброены. Пачалася вялікая бітва каля Дамаску, якая трывала 10 дзён. Французы з аэраплінаў папалілі шмат вёсак, але і палажылі сваіх жаўнераў некалькі тысячаў.

### Прызнаньне краху наймітскай кампаніі ў Кітаі.

Англійскае тэлеграфнае агенцтва сьвярджае, што з усяго, што публікуецца ў Пекіне, ясна адно: усе высілкі Чанг-Тсо-Ліна (японскі найміт) і Ву-Пэй Фу (англійскі) перамагчы народныя арміі ген. Фэнга пацярпелі крах...

### Рэвалюцыя ў Нарэі.

З японскіх крыніц паведамляюць аб выбухай у Нарэі рэвалюцыі—проці японскае ўлады. Паўстанцы занялі амаль не далком сталічнае места, выпусьцілі ўсіх палітычных вязьняў з турмаў. Далейшых вестак няма.

## На беларускіх вучыцельскіх курсах.

(Радашковічы).

Невялікае мястэчка на самым краю Польшчы. У адным з дрэнных памешканьняў прытулілася беларуская гімназія, як-бы чагосьці асьцерагаючыся, баючыся. 18 ліпеня—дзень урачысты. Сьвяткуецца адкрыцьцё І беларускіх вучыцельскіх курсаў дазволена ўрадам. Чуеце?—Першы ад часу далучэньня краю да Польскай Дзяржавы...

Цяжкія думкі напаўняюць галаву... Цяжка глядзець і на самых курсантаў. Гэта ў большасці забіты, загнаны, замучаны непамернай фізычнай працай інтэлігент.

Але вось з прамовай выступае грам. Астроўскі (дырэктар беларускай гімназіі ў Вільні). Ён гаворыць аб барацьбе, аб змаганьнях за адраджэньне Беларусі. І вось гэта маса будзіцца... устае... ўжо жыве... жыве жыццём духоўным, падмаецца вышэй...

Ня ведаю, што гэта за сіла, што будзіць іх... Другі прамоўца грам. Гаўрылік малюе абразкі нашай Вацькаўшчыны. Перад вачыма слухачоў праносіцца адна за адной нашы вёскі з іх цемрай, нэндзай. Ён кліча, просіць, паслае на барацьбу з гэнай цемрай. Кажы нясьці туды сьвятач навукі,—кажа асьвятліць усе цёмныя куткі...

І ізноў праз галаву праносіцца смутныя, маркотныя думкі, як тыя васеньнія хмаркі на небе... Ці многа ёсьць тут гэрояў? Ці хваце сілы для барацьбы?..

— Хоціць.. бо ўжо ідзе праца... бо ўжо даўбуць каменшчыкі тую скалу!..

Далучымся да іх! Добра ведаю, што зраўняем тую скалу, працярабім сабе шляхі!..

П. Назарук.

тузізмам рэвалюцыю прымае. Паліцыянты пасьля гэтага напіраюць яшчэ сільней. Ззаду за імі на салі гаворыць пылкую прамову пасол Шапель з Незалежнай Партыі Хлопскай.

На вуліцы публіка затрымліваецца. Паслоў вітаюць крыкамі: „Няхай жывуць“. Кучка жыдоўскіх работніц работнікаў пачынае сыпаць: „Ад веку мы спалі“. Песьня шыршыца. Паліцыя ўрэзваецца ў таўпу і зганяе яе на тротуары. Так усё цягнецца аж да рогу Троцкай і Дамініканскай.

Тут ізноў запяваюць „Ад веку мы спалі“. Чалавек чатырох паліцыя арыштоўвае: Віталія Радзюка, Сьвецкага, Шэрэньскага і нейкага работніка—стольна. З вуліцы Жэлігоўскага зьяўляецца некалькі конных паліцыянтаў.

Прысутных было больш за тысячу чалавек. Цікава, адзначыць, што ў адной з лежаў „Галіёсу“ сядзеў на мітынг у „сам“ начальнік віленскае палітычнае паліцыі. Можна падзякаваць за ўвагу. Прадажна прэса, як трэба было спадзявацца, называе мітынг „камуністычным“...

## Міжпартыйны Камітэт для барацьбы за званьне палітычных вязьняў у Вільні.

4 г. м. адбылося міжпартыйнае паседжаньне прадстаўнікоў: 1) Беларускай Сялянска-Работніцкай Грамады, 2) Незалежнай Мужыцкай Партыі і 3) Лявіцы Прафэсійнальных Саюзаў у Вільні.

Прысутныя паставілі заляжыці Міжпартыйны камітэт дзеля барацьбы за званьне палітычных вязьняў. Сакрэтэрам выбраны пасол Сабалеўскі. Кватэра сакрэтэрыяту: Antokolska 58.

Міжпартыйная нарада зьвернецца да ўсіх работніцкіх і сялянскіх партый з прапановай уступленьня ў Камітэт. Другой задачай, якую стаўляе сабе новая арганізацыя—ёсьць сканцэнтраваньне ўсёй акцыі ў справе палітычных вязьняў у Заходняй Беларусі.

Аб заснаваньні Камітэту павядомлена староства.

## 3 жыццзя „Грамады“.

### Забарона мітынгаў.

Мітынг паслоў Грамады Мятлы і Рак-Міхайлоўскага ў Востраве, Маладэчанскага павету, назначаны на суботу 7 гэтага жніўня, не адбыўся з прычыны неатрымання дазволу ад Віленскага Ваяводу.

Цэнтральным Сакрэтэрыятам Грамады ў Вільні атрыманы ад Дзісенскага Староства адмоўны адказ № 996 на мітынг паслоў Грамады—Мятлы і Рак-Міхайлоўскага ў Дзісьне, які меўся адбыцца там 10-га жніўня. Мітынг павінен быў адбыцца ў закрытым памяшчэньні.

## ХРОНІКА.

**Ад Рэдакцыі.** Просім сяброў, прысылаючых рэзалюцыі, ці то ў справе ППС (Polskiej Partji Socjalistycznej), ці іншых,—пісаць, на якім сходзе яны прыняты (грамады, быўшай арганізацыі ППС і г. д.). Ня ведаючы, які гэта сход,—мы ня можам зьмяшчаць рэзалюцыі. Рэзалюцыя павінна быць падпісана старшынёй сходу і сакрэтэрам.

☛ **Справа „33-ох“ у віленскім судзе.** У павядзелак 9 жніўня ў Віленскім Акружным судзе быў назначаны разгляд справы 33 беларусаў-жыхараў Наваградчыны, якія—быццам-то,—стварылі абронеую арганізацыю з мэтай „фармаваць дыверсійна паўстанчыя атрады, рабіць напады на цягнікі, паліцэйскія пастарункі, мястэчкі і двары, распаўсюджваць камуністычныя лезунгі сярод вясковага насяленьня ды падрыхтоўваць аружнае паўстаньне проці польскай улады“, каб у адпаведным мамэньце—скінуць апошнія, „зваліць дзяржаўны лад у Польшчы“ і,—зразумела!—„адарваць усходнія ваяводзтвы ад Польскай дзяржавы“...

Так паведамляюць віленскія газеты. Справа гэтая прадстаўляе найбольш яркі прыклад правакацыі, на якой пабудавана ўсё абвіненьне. На судзе факт правакацыі мусіць быць устапоўлены з поўнай відавочнасьцяй. З прычыны таго што справа адложана, ня можам падаць усіх матэрыялаў, датычаючых гэтага бяспрыкладнага працэсу.

☛ **Цікаўнае здарэньне ў Лідзе.** „Gazeta Warsz. Roganna“ друкуе гэткую вестку з Ліды:

Надовячы ў Лідзе адбылася муштра 11 палка лягуноў. Галі колькінадцаць аэраплінаў знаходзіліся на паветры, з аднаго з іх пасыпаўся град лістовак. У лістоўках была надрукована гарачая адова проці таго, што на чале міністэрства вайсковых спраў стаяць людзі, якія прымалі ўчасьце ў маёмым замаху.

Устанавіць, з каторага аэрапліну яны былі кінуты, не ўдалося.

☛ **Безработныя інтэлігенты і віленскі магістрат.** Нядовячы ў віленскім магістраце здарыўся вялікі скандал на груньце адносінаў да безработных інтэлігентаў.

Пры выдачы бясплатных абедоў безработным інтэлігентам аказаліся пазбаўленымі гэтае дапамогі ад места каля 30 асоб. Бачучы ў гэтым праяву пануючае ў магістраце сыстэмы „пратэктні“, пакрыўжаныя безработныя грамадою пайшлі да прэзыдэнта места. Заступнік прэзыдэнта Локуціевскі адмовіўся гаварыць з імі. Тады безработныя сілай уварваліся ў яго габінэт, трэбуючы належнае ім дапамогі. Локуціевскі паклікаў паліцыю, якая ўвайшла ў гмах магістрату і сілай разганяла галодных інтэлігентаў, пры чым аднаго з іх арыштавалі.

Гэтая расправа выклікала вялізарнае абурэньне сярод усіх безработных.

☛ **Культурна-асьветная справа.** 8-га жніўня адбылася паседжаньне Галоўнае Управы Таварыства Беларускае Школы (былай Цэнтральнае, Беларускае Школьнае Рады), на якім абгаварваўся плян працы на наступны школьны год у зьвязку з зацьверджаньнем Уладамі Статуту на ўсю Польшчу. Між іншым ухвалена: 1) зьявнуцца да школьных уладаў з просьбай даць правы маючым быць у Вільні галавым беларускім вучыцельскім курсам і субсыдыю; 2) адчыніць у м. Глыбокім

## Мітынг „Грамады“ у Вільні.

Віленскае грамадзянства першы раз мела магчымасьць чуць справадаўчы мітынг беларускіх паслоў 8-га гэтага жніўня ў салі кіно-тэатру „Галіёс“. Як ведама, нашы паслы дасюль ладзілі свае мітынгі на правінцыі і ў іншых гарадох.

Роўна ў назначаны час, у палове 1-е гадзіны, адчыніў мітынг пасол Бр. Тарашкевіч, папярэдзіўшы, што апрача яго мае прамаўляць яшчэ Рак Міхайлоўскі ад Грамады і пасол Шапель ад Незалежнае Хлопскае Партыі—замест захварэўшага пасла Баліна з тае самае партыі, аб выступленьні якога паведамлялі расклееныя ў месце афішы. У прэзыдыум мітынгу быў запрошаны і пасол Бел. Сял. Раб. Грамады—Валошын.

Пас. Тарашкевіч гаварыў вельмі спакойна аб сучаснай палітычнай сітуацыі, разьбіраючы з пункту гледжаньня сялянска-работніцкіх інтарэсаў палітыку ўраду Бартля-Пілсудскага. Але ўжо ў сярэдзіне яго прамовы з салі чуваць было правакацыйныя крыкі кучкі шпікоў, сагнаных у салю (мяшчанства ня прыйшло). Аратар даказваў, што выхад для Польшчы з гаспадарчага яе крызісу—у незабаўным правядзеньні аграрнае рэформы, якая-б збагаціла сялянства, ды тым самым падняла-б яго купчую сілу і пусьціла ў рух фабрыкі. Як на замежны рынак, пасол Тарашкевіч паказваў на ССРР—гэты натуральны рынак Польскае дзяржавы.

Адзін з добра аплачаных „патрыётаў“ крыкнуў: „Нех жыве Пілсудскі“. Другі нехта пачаў на гэтыя словы біць у далоні, але сьціх, не падтрыманы нікім. На салі ўзьняліся спрэчкі. Дзе-хто ўстаў з месца. Выбраўшы мамэнт зацішыў у гэты грамідару, аратар, запрашаючы публіку сядзець кажы: „Хай сабе жыве Пілсудскі... але перш за ўсё хай жыве інтарэс селяніна і работніка!“ Шпікі маўчаць... грывіць бура воплескаў.

Нейкі даволі значны час паслу Тарашкевічу ўдаецца гаварыць свабодна, хая прадстаўнік улады, што сядзеў ззаду за аратарам, некалькі разоў устае і зьвяртаецца з нечым да пасла.

Аратар гаворыць аб асадніках. Кажы, што палітыка ўраду крыўдзіць беларускіх сялян і распалівае нацыянальную ненавісьць. Пілсудскі насылае нам яшчэ больш асаднікаў; гэта вяжацца з яго праграмай агра-рызацыі Польшчы.

Шпіцілі равуць, як адзін чалавек. Іх дзела яснае: ім загадана сарваць мітынг...

Саля абурана. З месц трэбуюць вывясці вон тых, хто трывожыць парадак... Усе ўстаюць... Чуваць паліцэйскі сьвісток.

З левага боку салі (не ад уваходу) зьяўляецца цэлы плётон паліцыянтаў. Яны, як відаць, былі загадзя нарыхтованы і толькі чакалі гэтага сьвістка. Паліцыянты выганяюць публіку. Нехта спусьціў на сцэне заслону, паслоў ня відаць. Публіка неахвотна і вельмі павольна пасоўваецца да выхаду і тут зьбіваецца ў кучу. Дыхаць няма чым.

Паслы ўзноў паказваюцца. Чытаюць яны рэзалюцыю ў справе палітычных вязьняў, якая кажы: „Трэбуем званьне палітычных вязьняў, скасаваньня наглых судоў і кары сьмерці!“ Саля аднагалосна з эн

## Мітынг Беларускае Сялян.-Работ. Гамады у Горадні.

1-га жніўня 1926 г. ў мясцовым театры ў Горадні адбыўся мітынг, уладжаны Горадзенскім Паятовым Камітэтам Беларускае Сялянска-Работніцкае Грамады. Тэатр быў перапоўнены, прысутных было 2.000 асоб.

Мітынг адкрыў ад імя Гор. Пав. К-ту Бел. Сял.-Работ. Грамады Старшыня К ту М. Якімовіч.

З прамовамі выступалі дэпутаты Сойму з Белар. Сялян.-Работ. Грамады Бр. Тарашкевіч і П. Валашын, ды грам. М. Якімовіч.

Дэпутат Тарашкевіч абрысаваў унутранае і вонкавае палітычнае палажэньне Польшчы. Адзначыў, як англіскай капітал кладзе сваю руку на Польшчу, каб зрабіць з Польшчы толькі хлебарабную дзяржаву, а ўся прамысловасьць каб была зруйнавана. У сувязі з гэтым знаходзіцца і здрадніцкая палітыка пэпэсаў, згубная для работніцкае клясы.

Народ стогне ад страшэнных падатковых цяжараў, а грошы, збіраныя гэтым шляхам з працоўных, выдаюцца на паліцыю і шпікоў — дзеля змаганьня з вызвольным рухам працоўных.

У той час, як сяляне галадаюць без зямлі і работнікі бяз працы, адным толькі абшарнікам і капіталістам жывецца вольна і сыта. Зямля мусіць быць рэздана сялянам, праца мусіць быць дадзена работнікам, мусіць быць заведзены кантроль працоўных над фабрыкамі.

Але-ж усё гэтае можа даць і здзейсяць толькі Сялянска-Работніцкая ўлада. Дык—няхай жыве Сялянін і Работнік! Няхай жыве Сялянска Работніцкі Урад.

Другім выступіў дэпутат П. Валашын—які заявіў, што марш, Пінсудскі цяпер ня той, які быў у 1920 г., але-ж і ў той час ён нічога працоўным ня даў, апроч тых слоў, якія сказаў у 1920 г. у Горадні: „Беларусы — забыты Богам і людзьмі; але-ж я йду і нясу ім роўнасьць і брацтва“.

Далей прамоўца тлумачыў зробленую зьмену канстытуцыі і тых правы, якія даны прэзыдэнту і ўраду. Раствлумачыў і тую палітыку, якую вядуць пэпэсаўцы. „Але-ж прыдзе час, калі мы іх прагонім, і ня будзе ніводнага з іх на нашай зямлі“.

Закончыў прамову кічам: „Няхай жыве еднасьць сялян і работнікаў“!

Апошні прамаўляў грам. Якімовіч. Ён гаварыў аб безработцы ў Польшчы, якое з кожным днём расьце. Расьце яно і ў Горадні. Гэтак 25-га ліпня ў Горадні звольнены 102 работніцы з тытуновае фабрыкі і астатнія бяз хлеба,—пад той час, як жонкі сержантаў, паліцыянтаў і чыноўнікаў і далей працуюць у фабрыцы, а мужы іх атрымоўваюць грошы на сябе

7-мі аддзяловую прыватную беларускую школу, якая з часам разварнулася-б у гімназію; 3) адпусьце кнігі для бібліотэк-чытальняў Таварыства на гэтакіх варункх: адна трэйція частка за кнігі плаціцца пры заказе, а дзьве трэйція часткі ў працягу году дзвумя ратамі; 4) дэлегаваць сваіх сяброў на канфэрэнцыю ў справе шкальніцтва нацыянальных меншасьцяў прадстаўнікоў Т-ва Беларускае Школы, Літоўскага Т-ва „Rytas“ і Жыдоўскіх Цэнтральных Культурна-асьветных Т-ваў; 5) пачаць прапаганду аб барацьбе з п'янствам.

Сьлетні ўраджай у Віленшчыне. У Віленшчыне сьлета будзе значны недарод. Раўнучы з леташнім ураджэем, сьлета спадзяюцца сабраць:

у Віленскім пав.—жыта 60—70 прац. леташняга збору;

у Пастаўскім пав.—азіміны 60%, канюшыны—40%;

у Сьвянцянскім пав.—азіміны 45—55%;

у Браслаўскім пав.—азіміны 30%, канюшыны І году—30—40%;

у Ашмянскім пав.—азіміны 66%, канюшыны—75%;

у Дзьвінскім пав.—жыта 75%, пшаніцы—90%, канюшыны 60%.

Як бачым, найслабей урадзіла ў Браслаўшчыне.

Афіцыйны курс грошы на 10-га жніўня. Далар—8 зл. 98 гр. Залаты рубель — 4 зл. 63 гр.

10. VIII на чорнай біржы ў Вільні за далар плацілі 9,02. Зал. руб. 4,70. Чырвонец 43.

## 3 жыцьця Горадні.

× **Безработьце.** 25-га ліпня 1926 г. зредукаваны з тытунсвай фабрыкі 102 работніцы беларускі і жыдоўкі, а вось жоны сержантаў, паліцыянтаў і чыноўнікаў астатліся. Большасьць звольненых ня маюць чаго есьці.

× **За амністыю.** У ноч з 28 на 29 ліпня ў Горадні былі расклеены адозвы з дамаганьнем амністыі для палітычных вязьняў. Паліцыя запраўды мела працу: трэба было хадзіць і зрываць адозвы.

× **Галадоўна палітычных вязьняў.** 2 жніўня ў Горадні палітычныя вязьні ў ліку каля 300 чалавек аб'явілі галадоўку. Дэпутаты Бел. С.-Р. Грамады павінны прыняць належныя крокі. **Нёман.**

„Народная Справа“, адзіная ў Заходняй Беларусі беларуская газета, якая стаіць у абароне інтарэсаў працоўнага сялянства і рабочых.

Кожны сьвядомы беларус павінен чытаць, распаўсюджаць, выпісваць і дапамагаць сваёй газэце.

і на жанок. „Таксама і Вы, кажа прамоўца,—працоўная інтэлігенцыя, хэдзіце і шліфуце тратуары, шукаючы кавалак хлеба, а вось жоны афіцэраў і ўрадоўцаў пазаймалі вольныя мейсцы ў „ужэндах“.

„Калі хто гаворыць аб тым, што робіцца, дык яго сядзяць у вастрог. Нашыя сыны—змагары сядзяць па вастрогах за імкненьне да лепшае долі для ўсіх працоўных. Трэба запрагэставаць проці гэтага і патрэбаваць, каб была ўраз-жа дадзена амністыя для ўсіх палітычных“.

Затым была прынята рэзалюцыя, у якой сабраныя на мітынгу трэбуюць:

1) Поўнае амністыі для ўсіх палітычных вязьняў, якія вялі барацьбу за працоўныя масы і нацыянальнае вызваленьне; скасаваньня кары сьмерці і скасаваньня палаявых (даразных) судоў;

2) Запраўднае раўнапраўнасьці для ўсіх нацыянальнасьцяў; права на самавызначэньне для народаў Заходняе Беларусі і Заходняе Украіны;

3) Безадкладнага выданьня закону аб перадачы ўсяе зямлі беззямельнаму і малазямельнаму сялянству бяз выкупу і сплаты;

4) Безадкладнага пералажэньня падаткаў на зможныя клясы;

5) Увядзеньня работніцкага кантролю над прамысловасьцю; утрыманьня 8 мі гадзіннага дня працы і ўсіх сацыяльных здабыткаў работніцкае клясы;

6) Безадкладнае рэгістрацыі ўсіх безработных і выдаваньня ім 100 проц. запамогі;

7) Скасаваньня асуджэньня і безадкладнага спынення грашавых дапамогаў асуджаным са скарбу Дзяржавы;

8) Утварэньня Сялянска Работніцкага Ураду;

Трэ адзначыць спробу ППС (Польскай Партыі Сацыялістаў) сарваць уладжаны беларусамі мітынг. Ужо 30 га ліпня горадзенская арганізацыя ППС згуртавала з гэтай мэтай свае „баявыя“ сілы. Набралі былых „ахвотнікаў“, асуднікаў і шпікоў—лікам душ 15. Усе яны былі п'яныя. Яны забраліся на галёрку тэатру і пачалі рабіць абструкцыю прамоўцам. Але ўсе прысутныя з абурэньнем накінуліся на пэпэсаўскіх лякаёў і прымусілі іх замаўчаць. Важна, што паліцыя арыштавала сяброў Бел. Сял.-Работ. Грамады, якія рабілі парадак, калі пэпэсаўска-дэфэнзўныя лякаі рабілі шум. Наадварот на хуліганства пэпэсаўцаў паліцыя зусім не рэагавала, выразна спагдала ім.

Пасьля прыняцьця рэзалюцыі раздаліся галасы „Няхай жыве Беларуска Сялянска Работніцкая Грамада“! „Вон здраднікаў—пэпэсаў“!

Мітынг прашоў пры бадзёрным настроі прысутных; прамоўцы былі вітаны гучнымі воплескамі, а пасьля ім падалі вялікія букеты кветак.

Прысутны.

## Лісьмы у Рэдакцыю.

Высока Паважаны Грамадзянін Рэдактар!

Калі ласка, просім даць мейсца на гэтае адкрытае пісьмо Паўлюкевічу ў вашай паваж. газэце.

Вялікі махляр Беларускае Зямлі!

У цяжкай працы дасягці званьня доктара ўсіх навук ў тым ліку і махляра беларускай зямлі. Вы дарэшты здэцэнелі і на ўсе, чаго жадае ваша душа, вы ўглядаецеся праз павялічваючае шкло. Як на прыклад вашага здэцэненьня, падчыркваем вось гэтае здарэньне: ў сваёй газэце „Белар. Слова“, вы пахвасталіся, што на мітынгу ў м-ку Казлоўшчыне Слонімскага пав., адбыўшыся 29 траўня г. г., была прысутных 2000!!! асоб. Мы ніжэйпадпісаныя заяўляем, што на гэтым сходзе была ня больш 200 чалавек, якіх вашыя прыхільнікі сагналі на сход, палажыўшы ня менш працы, чым содкі і дзясцікія ў старыя часы пры зганяньні людзёў на царскі прыезд. А калі на самым большым вашым мітынгу ў м-ку Казлоўшчыне была 200 чалавек, дык па колькі-ж чалавек была на рэшце вашых 14 мітынгаў? Мы пэўны, што на тых сходках была ня больш чым па дваццаць чалавек (разам з паліцыяй). Магчыма, што вы так абмыліліся таму, што калі адно вашае крывое вока ўглядалася на Варшаву, выкланчваючы сабе „падачкі“ на закупку мэбляў для сваіх салёнаў, другое са страхам пазірала на натоўп, каб ня сьцягнуў вас са стала і не надаў па патыліцы, як самазванцу.

(15 подпісаў).

м-ка Казлоўшчына, Слоніскі пав.

3 Піншчыны гоняць пэпэсаў.

Мы, сябры „Польскай Партыі Сацыялістычнай“, прыгледзіўшыся да работы пэпэсаў, пераканаліся, што гэта партыя не сацыялістычная, а буржуазная, якая разам з абшарнікамі і капіталістамі расстрэльвае, прасьледуе і ашуквае сялял і работнікаў. Таму-та мы выступаем з гэтай партыі здрайцаў і прадамінаў і ўступаем у сваю Беларуска Сялянска Работніцкую Грамаду, якая правільна йдзе да вызваленьня сялян і работнікаў.

Заклікаем усіх чэсных пэпэсаў пайсьці за нашым прыкладам.

Няхай жыве Беларуска Сялянска Работніцкая Грамада.

Іван Маляўка, Автон Лукашук.

(Вялікае-Марочына, Марачанскай гм., Пінск. пав.).

Міхал Віднеўчук.

(В. Локніца, Марачанск. гм.).

## Слава вам!

Слава тым, хто з Грамадою Першы крок свой распачаў. Ганьба тым, хто многа мог-бы, Ды маўчыць, як і маўчаў...

Хто на кліч братаў гаротных Быў нячулым, быў глухім;— Гнаць іх прочь!—Няма між нами Мейсца здраднікам такім!

Слава тым, хто крэсьліць ганьбай Чорну зграю груганаў.

Ганьба тым, хто ліжа рукі Нашых злосьнікаў—паноў.

Слава тым, хто ў-пусташ цёмры Кінуў зернейка сьвятла. Хто-ж стаіць ім на прапходзе, Хай зьмяеце таго да тла!

Слава—гонар барацьбітам За жыцьцё працоўных мас.

Хай вам лепшую падзяку Прынясе за гэта час!

М. Васілік.

## На Вяльлі.

... Выдь на Вогу, чей это стон раздаётся...

Не краса ў.

„Pomniki nasze! leż co rok was pożera Kupiecka lub rządowa, moskiewska siekiera! А. Міцкевіч.

Вірыць, бурліць Вяльля—рака, Імчацца воды ў даль. Мне-ж моцна сэрца пчыміць жаль За цёмру мужыка.

З калом, сагнуўшыся у крук, З вадой кіруе плыт. Прадуе так—ня чуе рук.. Сьлязамі бераг зьміт! Сасонкі стромкія і ёлкі Плывуць, плывуць у даль.

На хвалях жаль адіні—і толькі Я бачу толькі жаль. Вірыць, бурліць Вяльля—рака, Нясецца хваляў плеск, А над вадой мігціць рука У сонца яркі блеск. Плывец, плывець багацьце ў даль, Плывець лясок і гай — Нам беларусам—толькі жаль, Дабро—ў чужацкі край.

Вірыць, бурліць Вяльля—рака, Нясецца хваляў плеск, А над вадой мігціць рука У сонца яркі блеск.

Лявон Чачотка.

Зарудзічы, 25/VI 1926 г.

## Карэспандэнцыі.

Абаронца ўціску.

(В. Падальяны, Белавежскае гм., Бельска-Падл. п.).

Жыхары вёскі Падальяны, даведаўшыся аб Бел. Сял.-Работ. Грамадзе, прыхільна адгукнуліся на заклік і жыва ўзяліся за арганізацыю гуртка.

25/VII сабраўшыся пагаварылі, парадзіліся, падпісалі дэкларацыі, як гэтага вымагае інструкцыя, і выбралі сабе адказных правадыроў. Здаецца, ня трэба ляпей, але-ж—не! Знайшліся такія людзі, што сталі старацца якімі-небудзь спосабамі перашкодзіць хуткаму росту ліку сяброў Грамады.

Такім шкодлівым аказаўся жыхар нашай вёскі Кастусь Казак,—серадняк-зямляроб; сам гаспадар.—18 ці гадоў, страціўшы бацьку даволі нацярпеўся гора, бо сям'я вялікая. Хлапец мае блізу поўную сярэднюю адукацыю. Здавалася-б, ад такога працоўнага інтэлігента можна было-б чакаць толькі магутных імкненьняў да вызваленьня працоўных масаў, працы над стварэньнем арганізацыі і закліку другіх да гэтага. Аказалася зусім іншае.

12/VII, прымаючы ўчасьце ў арганізацыйным сходзе ў в. Застава, у 2 вяртох ад нашай вёскі, гэты К. Казак згаджаўся з імкненьнямі Б.С. Р.Г. і гатоў быў ужо запоўніць і падпісаць дэкларацыю. Дзякуючы таму, што прадугледжана была адчыненьне Гуртка Грамады ў в. Падальянах, К. Казак згадзіўся запоўніць дэкларацыю разам з другімі жыхарамі в. Падальяны, адначасна ўступаючымі да партыі, таго ж дня.

Прышоўшы дамоў і парадзіўшыся з сваім шваграм, Касіхіным Андрэем, расейскім эмігрантам, быўшым афіцэрам, К. Казак адмовіўся запусьціць дэкларацыю. Гэткім паступкам адбіў ахвоту і другім. — Мала гэтага, пачаў хадзіць па вёсцы і адмаўляць жыхараў, падпісаўшых ужо дэкларацыі, гаворачы, што гэта партыя більшавіцкая ў, напэўна, як даведаецца паліцыя, то арыштуе ўсіх яе зачыньчыкаў.

Сорам такім працоўным інтэлігентам! Ня верце гэтакім бесхарактэрным і нясьпелым людзям, якія самы ня хочуць уступіць у Грамаду і другім перашкаджаюць. Памятайце, што Грамада працуе легальна і арганізуецца адкрыта! Толькі грамадой мы даб'ёмся лепшае будучыны для ўсяго Беларускага сялянска-работніцкага люду, ведаючы, што Грамада йдзець правільным шляхам да вызваленьня.

Памятайце, што такім быўшым афіцэрам — буржуаіскім сынкам, якіх працоўныя масы выгналі з свайго краю, гэта вельмі не падабаецца, бо Грамада прызвае ўсіх да працы, да працы супольнае, роўныя з роўнымі, а ня так, як яны хочучы, каб хтось на іх праправаў!

Той, хто перашкаджае нам у арганізацыі, гэтым самым бароніць уціск.

### Экзкуцыя.

(З Слонімшчыны).

Палягчэньня жыцця ад часу перавароту, зробленага ў Варшаве, ждалі сяляне і нашае вёскі, але ўжо бачаць, што выйшла якраз наадварот: яшчэ шмат пагоршала!

Перш, як мелі рабіць прадажу за падаткі, дык сьпіраша рабілі апісі, а цяпер вось як рабіў вайт Міжэвіцкае гміны—Чалей. 24. VI. гэтага году прыехаў ён у вёску Варонічы і пачаў забіраць за падаткі ў сялян усё, што пападала яму на вочы. Браў апошнія каптаны жанчыны, палатно, розную вопратку і г. д. У селяніна гэтай вёскі Яна Бөгера, яшчэ ў мінулым годзе вайт Савіцкі забраў сячкарню, якая і цяпер стаіць у гмінным памешканьні, а цяпер за тры-ж падаткі вайт Чалей не знайшоў больш чаго ўзяць у гэтага селяніна, акрамя апошняга воза-брыкі. Самога гаспадара ня было ў той час дома, а на просьбы яго жонкі вайт не звачваў ніякае ўвагі. Тады жанчына села з дзіцём у брыку, ды кажа: „бярэце і мяне з дзіцём, бо ня маю чаго рабіць бяз воза ў гэтку пару“. Присутны пры гэтым паліцыянт Казьмерчык з пастарунку Кракоткі дастаў з кішаня ланцуг, каб скаваць рукі кабедзіны, але як тая не баранілася, ды яшчэ сама працягла рукі, каб каваў, дык ізноў скаваў ланцуг у кішань. Вайт прыказаў присутным солтысу ды яго заступніку, каб вьзялі саматужна брыку да солтысавае хаты, але як на ёй сядзела жанчына з дзіцём, ды была вельмі гразка і камяніста вуліца вёскі, — солтыс і заступнік вязьці адмовіліся. Вайт стаў вельмі строга пагражаць ім, што ён іх звольніць са олу-жы; потым сам запрогса ў брыку ды павёз і з жанчынаю і дзіцём да солтысавай хаты. — Бо-ж гэты Чалей дужы, як малей (бык). — Гэтак баба ехала праз вёску Чалею!

Усё забранае была зложена ў солтыса. Пасьля, хто мог, дык выкупіў свае рэчы, а хто ня мог, то й цяпер яшчэ ляжаць.

Цікаўна, ці гэта цяпер такі закон, каб забіраць за падаткі ўсё без разбору і бяз апісі, ці гэта свая ініцыятыва Чалея? Вось якая „маральнасьць“ у адносінах да нашага брата беларуса. Няведама, як яны адносяцца да тых, якія не заплацілі мабыткавага падатку ў суме 740 міліёнаў злотых?

Гэтак, браткі-беларусы, маем палягчэньне ў жыцці ад часу перавароту!

### „Городовой“—вайт.

(Гарадэччанская гм., Пружанскага пав.).

Наш Язэп Котыло да вайны быў „гарадавым“ у м. Пружанах,—калісь тапіў печы, ды чысьціў боты „іспраўніку“, быў першым даношчыкам на другіх.—Цяпер узяў ён сабе ў памочнікі быўшага станавага прыстава Антона Салтруковіча,—і разам ходзяць яны ды зьбіраюць падаткі, — забіраюць апошнія рэчы ў сялян: кажухі, пасьцілкі, палатно, ніці на маткох і г. п.

У в. Жабін у селяніна Драбкі апісалі яны добры самавар за 5 зл. Жонка Драбкі схавала самавар, дык, як паліцэйскі сабакі, шукалі ў куфрах, кублах, у печы—і ўсё-ткі знайшлі і забраў.

У Аўдоўці Драч з в. Пчарцова забраць яны хацелі сячкарню. А Драч удава, толькі з дзьвюма маленькімі дзяўчаткамі жыве, — пачала прасіцца, абядаючы, што за пару дзён прынясе падатак. А вайту хоць што!—схапіў сакеру, разьбіў замок у гумне,—шукае сячкарні; але не знайшоў і з тым паехаў.

У Рыгора Кавальчука з в. Пчарцова хацеў забраць воз за падаткі, але бабы не далі.

У Ів. Картакі гэтыя „гарадавыя“—вайты перад жывам забралі апошні пуд жыта, хоць гэты Картак аўсім бедны—жыве ў чужой хаце,—і, сам галадуючы, пакінуў гэты пуд на час жыва.

Калі-ж хто небудзь яму паставіць бутэльку, ды паложыць каўбасу, дык як па масьлі йдзе — зусім „свойскі“. П'е, прапівае свае сумленьне і душыць народ, высмоктываючы з яго апошнюю каплю крыві.

Хто не вярнуўся яшчэ з Расеі, над гаспадаркамі тых настаўляюць апякунства. Дык і тут вайт нажываецца. Так Кліма Дубавіка ў Акружным Судзе ў Горадні назначылі апякуном над гаспадаркай яго стрэчнага брата. Вайт Котыло прыйшоў сказаць аб гэтым Дубавіку. Дубавік поіць-частуе вайта;—а прыйшла спорніца Дубавіка, дала 15 дал. вайту, і вайт так „закруціў“, што назначылі апякункай гэную спорніцу Альжбету Дубавік.

Гэтакая самая справа была і з Феофілай Беларускай.—За апякунства вайт вымагаў 10 дал.; Беларуска не дала іх, і вайт так пакіраваў справу, што другога назначылі апякуном.

За 11 зл. у Беларускай апісалі машыну да шпінцы. Машыну Беларуска схавала; — тады прыехалі аж 6 чалавек забіраць машыну, ды з паліцыянтам; машыну не нашлі, абляялі Велаз. камуністам з камуністаў, напісалі пратакол, і справа цяпер у Акружным Судзе. Муж Беларускай у 1925 г. зрабіў куфар для гміны, за які гміна не заплаціла 10 зл.;—вось цяпер Беларуска і хацелі гэтыя 10 зл. перавясьці на падатак, — а вайт ня хоча. Пажаліліся ў староства, а староства адказала, што, калі яшчэ будуць гэтакія жалбы, то Беларуска пакараюць.

Задушыў нас гэты „гарадавік“—вайт. Вёскі згалелі, хлеба няма, адзежу пазабіралі, а тут зіма надыходзіць. Збожжа за падаткі пазабіралі — дык далі не абсеяны,—галодная сьмерць чакае!

Сяляна-беларуска.

### „Straż bezpieczeństwa“ ці нябясьпена?

(В. Альшанка, Вішнеўскай гм., Валожынскага п.)

26. VII. сёл. году ў нашай вёсцы было вясельле. На гэтае вясельле прыехаў паліцыянт з м. Вішнева № 567—Кастэцкі. Прыехаў п'яны, як дым. Увайшоў у хату і пачаў свае заводзіць парадкі: „Я—кажа—мушу адзін танцаваць, я з хамамі не магу“.—Гаспадар у далікатны спосаб сказаў яму, што тут усе госяці роўныя. Тады паліцыянт назваў гаспадара хамам і брыдка злаяў яго. Бачучы нарэшце, што ніхто на яго не зьвяртае ўвагі, паліцыянт павярнуў да дзьвярэй, але хацеў, каб перад ім адчынілі іх прысутныя. Калі яго не паслухалі, кінуўся з рэвалвэрам да гаспадара, чаму яму не аказваюць пашаны.

Паднялася суматоха, людзі пачалі ўцякаць з хаты! А-ж раптам хтось парадзіў даць паліцыянту гарэлкі, і ўсё будзе добра.—Далі, напалі, колькі ўлезла,—тады ён выйшаў з хаты. Была глыбокая ноч,—кінулася да яго сабака, а ён да сабакі з рэвалвэрам і не забіў толькі дзякуючы таму, што ня мог выстраліць.

Пакінуў вёску, тады ізноў пачалі весыліцца пасьля смутку й перапалоху, якога нагнаў паліцыянт.

Вось дык „straż bezpieczeństwa“! Я. Б.

### Нам пішуць з вёскі што:

× Сяляне весні Сялявічы, Слонімскага пав., пра-тэстуюць проці таго, быццам яны высылалі дэлегата на зьезд Павлюкевіча, які гэта было надрукована ў „Бел. Слове“ (№ 20). Налі быў чалавек з тае вёскі, то гэта быў самазванец. Папцісалася 26 асоб.

× У вёсцы Блудзень, Пружанскага пав., камундант паліцыі загадаў завуць у кайданы селяніна за тое, што той пры дапросе ў справе пасьвішча трэбаваў, каб пратакол быў яму прачытаны пабеларуску. Трымалі селяніна ў кайданах—гадзіну.

× У вёсцы Ганава, Браслаўскага пав., — сыноч абшарніка Лапацінскага не заплаціў касцу Максімаву належны яму за працу 1 зл. за тое, што селянін ня ўстаў з лаўкі ў кухні, калі „яснавяльможны“ паніч да яго выйшаў.

× У вёсцы Харошчы, Слонімскага пав., паліцыянт Бялінскі з Кракоцкага пастарунку трэбаваў у селяніна Яна Бөгера, каб той дарма даваў яму абед.

Той самы паліцыянт гэтак пацішае арыштаваных сялян: „Psia krew, jak dam ci w zęby, to i posłowie twoi nie nie pomogą!“

× У вёсцы Вітава, Бельскага пав., надлясьнічы Нікалаев з Елінскага надлясьніцтва крэпка пабіў 18 ліпня жанчыну, якія варочаліся з Белавежскай пушчы, куды хадзілі па ягады. Ягады, зьбіраньнем якіх жанчыны зарабляюць сабе на кусок хлеба, патапталі і памарнавалі.

× У вёсцы Клетнае, Бельскага пав., гмінны пісар забраў, як кару за зьбіраньне панскага гальля, у селяніна А. Казлоўскага хамут, вілы, пастромкі, вярхоўку і пугу. Ня маючы змогі выкупіцца (трэба было даць 23 зл.), селянін заплаціў 2 зл. 38 гр., ды адсядзеў чатыры дні. Гэта за адзін воз гальля!.

× Абшарнік Гоўвальд з Мейшагольскае гміны—замест плаціць сялянам за працу ў полі — „частуе“ іх „гарэлкай ды нічога ня плаціць“.

× У вёсцы Туркаўшчыне, Стаўпецкага пав., пагранічная старожа (вёска на самай граніцы) забараняе жыхарам выхадзіць ноччу з хат. Салдаты-ж, карыстаючыся гэтым, бяскарна капаюць бульбу і расцягваюць гаспадарку сялян у цемнаце.

× Ізьненская Грамада, Дзясненскага пав., паставіла ў 1912 годзе памятник цару Аляксандру II за свае грошы. Іншая рэч, што шкада было на гэта расходавацца, але раз заплачана—дык належыць сялянам. Тымчасам вайт бяспраўна прадаў чужую ўласнасьць за 40 злотых.

Ад Рэданцыі. Трэба падаць у суд!

× Поп Далматаўскага прыходу, Нясьвіжскага пав., ладзячы працэсію ў вёсцы Луці, вымагаў ад сялян, каб плацілі яму за прыезд (ніхто не прасіў!) адзін злоты, або аршын палатна, Гразіў, што хто не заплаціць—будзе аб ім ведаць дэфэндыва, як аб камунісьце. Сабраў гэтакім парадкам 200 злотых!.

× Поп Марціновіч з Пружанскага пав., вьдзе сьпісак тых, што ня ходзіць да споведзі, і накладае пасьля „кару“ гэтакім чынам, што ў выпадку сьмерці, ці вясельля дзярэ ў 2—3 разы больш!.

Ніколі не зьніштажай сваей беларускай газэты! Прачытайшы, давай суседу, ці знаёмаму, каб і ён пазнаў праўду аб жыцці свайго народу і даведаўся, што робіцца на сьвеце!

### Паштовая скрынка.

Грам. „Сьвітцы“.—Вашай карэспандэнцы: „Замест крыжа бутэлькі гарэлкі“ не зьмяшчаем, бо не падходзіць. Карэспандэнцы аб Паўлюкевічу не зьмяшчаем, бо тое, што Вы пішаце, ужо ведаюць усе чытачы нашай газэты. З рэшту карэспандэнцы карыстаем.

Грам. Лявону Хмурнаму і Безземельнаму. {Ваша стацьця не падходзіць—не зьмяшчаем.

Грам. П. М. жыхару з в. Саналова і з [в. Дзехцярова і „Плюцы“.—З Вашага матэрыялу скарыстаем у наступным нумары.

Грамадзянам прыслаўшым вершы: Маю вершаў у гэты номер 12. Два памешчаем, рэшту, якія будуць падходзіць — выкарыстаем у наступных нумарах.

### Атрымана:

Ад: — Юр. Мацука, Сьцяпана Гацыллы, Міхала Мальцава, Д. Марчука, Базыля Сявашкі, Яна Семухі, Сьцяпана Нерашчука, Аляксандра Каўбаскі, Сьцяпана Зелянеўскага, Базыля Шурубейкі, І. Давідовіча, Сідаровіча, М. Марчука, Яна Каншавіка, Сымона Камісарава—па 2 злотых.

Ад:—Яна Тадаровіча, Уладыслава Гарбача, Міхала Казарэза, Францішка Валынца, Адольфа Воўка—па 1 злотаму.

Ад:—Мікалая Палуянчыка, І. Дзямешкі, Аляксандра Плаксы—па 2 зл. 50 грош.

Ад:—А. Фрыдмана, М. Зенькевіча, Яна Баканача, Яна Качэргіна, Уладзіміра Каляды, А. Кішкеля, Канст. Соські, Андрэя Пучынскага, Уладзіміра Ваўкавыцкага, Сымона Ляўковіча, Яна Горскага, Пятра Пуні, Антона Мажэйкі, Базыля Жыгаліна, Бел. Вуч. Курсаў у Радашкавічах, Жука, кс. М. Барыслаўскага, Базыля Пецюка, Мікалая Віркі, Марты Самолік, Рыгора Былінскага, Пятра Верацілы, Паўла Жыбуля, Міхала Лісоўскага, Яна Сьцэпановіча, М. Міхалькевіча, Уладыслава Навіцкага, Б. Выркі, Канст. Канявы, Міхала Чэрэпана, Казіміра Антухевіча, Губарэвіча, Н. Еўновіча — па 3 злотых.

Ад:—Яна Ракевіча, Мікалая Казлоўскага, М. Зэнтка, С. Жыткевіча, Яна Смыка, Пятра Мароза, Леаніда Бялькевіча, Тодара Бубена, Уладзімера Фурса, Данілы Дожына—па 4 зл.

Ад:—Яна Янушэвіча, Адама Станкевіча, Арцёма Анішчыка—па 5 зл.

Ад:—Яна Дразда, ад Н. Н. з Ліды, Рамана Дараховіча, Мікалая Жыбуртовіча, Міранюка, Аляксея Кузьміча—6 зл.

Ад:—С. Булаўчыка, Мікалая Геруса, Мікалая Краўчука—па 10 зл.

Ад:—Тодара Рамейкі—3 зл. 50 гр. Канст. Шымкевіча—5 зл. 25 гр. Мікалая Піханца і Яна Бушмы — па 4 зл. 50 гр. К. Мушынскага—6 зл. 45 гр. Паўла Буські—2 зл. 30 гр. У. Варавы—20 зл. Міхала Герасімёнка—6 зл. 50 гр. Кам. С. Р. Г. ў Горадні — 5 зл. 10 гр. Пятра Раковіча—7 зл.

## Інструкцыя

### ў справе арганізацыі і працы Таварыства Беларускае Школы

вышла з друку і прадаецца разам са Статутам.

Інструкцыя падрабязна дае рады, як арганізоўваць Гурткі і Акружныя Управы Т-ва Беларускае Школы, закладаць прыватныя беларускія школы, бібліятэкі чыталні і народныя дамы.

Статут і інструкцыя разам каштуюць 30 гр. На перасылку прысылаць: простым лістам 16 гр., заказамі—46 гр.

Заказы скіроўваць па адрэсу: Вільня, Віленская 12, Галоўная Управа Т-ва Бел. Шк.

Галоўная Управа Т-ва Бел. Школы.

## Кааператыўна-Гандлёвыя Курсы.

Беларускі Інстытут Гаспадаркі і Культуры аткрывае Кааператыўна-Гандлёвыя Курсы ў м. Вільні. Курсы маюць на мэце прыгатаваць практычных кіраўнікоў кааператываў, або ірыватных крам.

На курсах будуць пройдзены такія прадметы: 1) Асновы эканомікі; 2) Асновы кааператыву; 3) Навука аб Гандлю; 4) Бугальтэрыя; 5) Беларуска Гандлёвая Карэспандэнцыя; 6) Польская Гандл. Карэспандэнцыя; 7) Таваразнаўства і 8) Арганізацыя кааператываў.

Пачатак курсаў на 1 га верасня, нанец 30 га лістапада г. г.

Аплата за курс выносе 60 зл., прычым 10% усіх слухачоў будзе звольнена ад платы; 20% слухачоў будзе звольнена на 50% платы. Часьць курсантаў будзе мець бясплатны інтэрнат.

Пры прыёме на курсы прышчына маюць безработныя вучыццалі ня з поўнай кваліфікацыяй і асобы маючыя 4-х клясовую асьвету; пажадана, каб слухачы паходзілі з большых вёсак або мястэчак.

Абсолютвэнты пасьля аканчаньня курсаў атрымаюць атэстаты і пры ўчасьці Бел. Інст. Гасп. і Культуры займуцца працай на кааператывным грунце.

Заявы з паштовымі значкамі на адказ прыймаюцца да 15-га жніўня г. г. у Белар. Інстыт. Гасп. і Культуры: (m. Wilno, Zawalna 7).

Беларускі Інстытут Гаспадаркі і Культуры.

